



**QORTI ĊIVILI
PRIM'AWLA**

**ONOR. IMHALLEF
ROBERT G. MANGION**

SEDUTA TAT-30 TA' GUNJU 2020

Kawża Numru: 5

Rik. Ġur. 285/2009 RGM

Joe Debono Grech u Silvio Azzopardi

bhala President u Segretarju rispettivament tas-Socjeta` Dun Filippu Borgia

u

**r-Rev. Kanonku Carmelo Calleja f'ismu proprju u bhala membru
tal-Kapitlu tal-Kolleggiatata' Santa Elena ta' Birkirkara**

vs.

**Id-Direttur ta' l-Ufficju Kongunt,
l-Ekonomu ta' Monsinjur Arcisqof,**

u

l-Prim Ministru bhala l-Kap tal-Gvern ta' Malta

Il-Qorti:

Rat ir-Rikors Ġuramentat ta' Joe Debono Grech, Silvio Azzopardi, bhala President u Segretarju rispettivament tas-soċjetà` Dun Filippu Borgia u r-Rev. Kanonku Carmelo Calleja f'ismu proprju u bhala membru tal-Kapitlu tal-Kollegġjata ta' Santa Elena ta' Birkirkara li permezz tiegħu ippremettew u talbu s-segwent:

Illi huma l-President u s-Segretarju tas-Socjeta Dun Filippu Borgia li twaqqfet fit-3 ta' Lulju 1936 bl-iskop li thares l-interessi tal-poplu Karkariz in konnessjoni mal-Kollegġjata ta' Santa Elena kif dejjem ghamlet minn dak iz-zmien sa llum b'diversi kawzi anke fi Qrati Ekklezjastici u kif giet anke rikonoxxuta mill-Arcisqof ta' Malta Mons. Mikiel Gonzi biex taghmel dan.

Illi jirrizulta storikament u legalment li l-amministrazzjoni tal-propjeta tal-Kollegġjata ta' Santa Liena tappartjeni 'pleno jure' lill-istess Kollegġjata Elenjana u dan jirrizulta mhux biss mill-Bolla ta' L-Erezzjoni tal 5 ta' Dicembru 1630 u l-Istatuti tal-Kollegġjata (konfermati mis Santa sede fl-1631) imma wkoll minn decizjonijiet anke tal-Qrati Maltin.

Illi permezz ta' kuntratti sinallagmatici iz-zewg fundaturi Dun Filippu Borg u Dun Pierin Borg riedu u ordnaw li l-propjeta li hallew lill-Kapitlu Elenjan u lill-poplu ta' Birkirkara ghandha tigi meqjusa bhala libera u mahlula minn kull irbit u li kellha tibqa tigi amministrata mill-Kapitlu Elenjan ghall-beneficcju ta' l-istess Kapitlu u ghall-gid tal-poplu ta' Birkirkara. Il-fundaturi ghamlu din il-kundizzjoni fil-bidu nett tal-fondazzjoni u tad-donazzjoni taghhom fl-atti tan-Nutar Ferdinandu Zarb tat--30 ta' Mejju 1633 DOK A , tal-10 ta' Mejju 1635 (DOK B) u tat-28 ta' Dicembru 1771 fl-atti tan-Nutar Pietru Pawl Gonzi. (DOK C) u donazzjonijiet ohra.

Illi mid-dhul tal-propjeta tal-Kolleggjata kienu jithallsu l-prebendi tal-Kanonici ta' B'kara u dan sar sabiex il-Kolleggjata jkollha l-finanzjament taghha sabiex tkun tista ssostni lill-Kanonci taghha u b'hekk taghti servizz spiritwali kontinwu lill-poplu ta' Birkirkara.

Illi l-Kurja Arciveskovili qatt ma kellha kontrol fuq l-istess propjeta u qatt ma setghet tamministra l-wirt imholli lill-Kolleggjata mill-benefatturi taghha ghaliex b'hekk ma tibqax tigi onorata x-xewqa ta' min halla gidu lill-Kolleggjata.

Illi l-Kurja Arciveskovili u l-Gvern ta' Malta hadu illegalment il-propjeta tal-Kolleggjata ta' Santa Liena u ghaddewha lill-Ufficju Kongunt.

Illi fost il-propjeta li ttiehdet mill-Kurja u l-Gvern Malti lill-Kolleggjata Elenjana hemm il-fond 39, Triq San Kostantinu , B'kara gia 19, Triq Kostantinu, B'kara, liema trasferiment ma setgha qatt isir.

Illi tali trasferiment huwa wiehed illecitu.

Illi in kwantu ghall-attur ir-Rev Kanonku Carmelo Calleja it-tehid ta' tali propjeta affetwatlu d-dhul tal-prebenda tieghu imhollija mid-donaturi tal-Kolleggjata lill-istess Kanonci tal-Kolleggjata kif ukoll poggietu f'qaghda kontrarja ghal gurament li ha meta sar Kanonku f'liema gurament huwa obbliga ruhu li jiddefendi l-istess Kolleggjata u l-beni taghha.

Illi bhala Kanonku li ha l-gurament li jaqdi lill-istess Kolleggjata u lill-poplu Karkariz ghandu dritt li jiehu d-dhul tieghu mill-prebendi li hallew il-fundaturi tal-Kolleggjata.

Illu huwa jkun qed jonqos serjament jekk ma jiddefendix il-gurament li ha mal-hatra tieghu ta' Kanonku u l-interessi ta' l-istess Kolleggjata li huma l-istess intererssi tal-poplu Karkariz.

Illi l-konvenuti gew intimati permezz ta' ittri ufficjali tal-31 t'Ottubru 2006 (DOK D) u tas-27 ta' Novembru 2008 (DOK E), sabiex jerghu jittrasferiixu lura l-propjeta ta' Santa Liena izda baqghu inadempjenti u ghalhekk kellha ssir din il-kawza.

Ghalhekk jghidu l-intimati jew min minnhom ghaliex din l-Onorabli Qorti m'ghandhiex:

(1) Tiddikjara illi t-tehid tal-propjeta 39, (gja 19) Triq San Kostantinu, Birkirkara u t-trasferiment ta' l-imsemmi fond imsemmi mill-Kurja Arciveskovili u mill-Gvern ta' Malta lill-Ufficju Kongunt ma setghax isir u l-istess fond ghandu jitqies li baqa propjeta ta' l-istess Kolleggjata ta' Santa Liena ta' Birkirkara.

Bl-ispejjez kontra l-intimati li huma ngunti minn issa ghas-subizzjoni u b'rizerva ta' kull azzjoni ohra spettanti lir-rikorrenti skont il-ligi.

Rat ir-Risposta Ġuramentata tad-Direttur tal-Ufficju Kongunt u l-Prim Ministru bhala l-Kap tal-Gvern ta' Malta pprezentata fl-4 ta' Mejju, 2009 fejn jinghad kif gejj:

1. Illi preliminarjament, id-Direttur ta' l-Ufficju Kongunt u l-Prim Ministru bhala l-Kap tal-Gvern ta' Malta mhumiex il-legittimi kontradditturi ai termini ta' l-artikolu 181B(2) tal-Kap 12 tal-Ligijiet ta' Malta. B'referenza ghad-Direttur ta' l-Ufficju Kongunt jinghad li l-propjeta' ma gietx trasferita lil dan l-ufficju izda lil-Gvern ta' Malta;

2. Illi in linea preliminari wkoll u minghajr pregudizzju ghal-ecezzjonijiet li se jsegwu, in-nuqqas ta' interess guridiku tar-rikorrenti biex jippromwovu l-azzjoni odjerna u dan peress li *ex admissis* fir-rikors promotur gie indikat li l-propjeta' in kwistjoni hija tal-Kolleggjata izda l-istess Kolleggjata li ghandha l-interess li semmai

tipprotegi l-proprjetajiet taghha mhiex parti f' din il-kawza jew b'xi mod hija rapprezentata;

3. Illi preliminarjament u minghajr pregudizzju ghas-suespost, ir-rikorrenti m'għandhomx *locus standi* f'din l-azzjoni stante li qeghdin jikkellmu fuq proprjeta' li ma tappartjenix lilhom;

4. Illi in linea preliminari u minghajr pregudizzju, l-intempestivita' ta' l-istess azzjoni u dan in vista tal-fatt li t-trasferiment tal-proprjeta' in kwistjoni sehh permezz ta' Trattat Internazzjonali bejn is-Santa Sede u L-Gvern ta' Malta, li imbagħad gie ratifikat permezz ta' Att tal-Parlament. Għaldaqstant it-talba tar-rikorrenti ma tistax tintlaqa' qabel ma semmai jkun hemm dikjarazzjoni dwar il-validita' tat-Trattat Internazzjonali u l-Att tal-Parlament;

5. Illi preliminarjament u minghajr pregudizzju r-rikorrenti għandhom jiddikjaraw liema tip ta' azzjoni qeghdin jipproponu u jsejsu t-talba tagħhom;

6. Illi fil-mertu u minghajr pregudizzju ghas-suespost, l-esponenti jirrespingu l-pretensjonijiet imressqa mir-rikorrenti bhala infondati fil-fatt u fid-dritt;

7. Illi l-fatti kif esposti mir-rikorrenti huma kontestati;

8. Illi r-rikorrenti qeghdin jibbazaw il-pretensjonijiet u t-talba tagħhom fuq dokumenti li huma illegibbli u għaldaqstant indecifrabbli. Dan pogga lill-esponenti fi zvantagg sabiex ikunu jistghu jiddefendu ruhhom u jmur kontra d-dritt fundamentali tagħhom hekk kif sancit mill-artikolu 39 tal-Kostituzzjoni u l-artikolu6 tal-Konvenzjoni Ewropeja;

9. Illi l-esponenti qeghdin jirrizervaw minn issa li jressqu eccezzjonijiet ulterjuri wara li jeżaminaw il-kopja awtentikata tad-

dokumenti prezentati kontestwalment mar-rikors promotur u jistiednu lil din l-Onorabbli Qorti sabiex tordna li l-istess dokumenti jigu traskritti u tradotti;

10. Salv eccezzjonijiet ulterjuri.

Bl-ispejjez kontra r-rikorrenti.

Rat ir-Risposta Ġuramentata tal-Ekonomu ta' Monsinjur Arcisqof
ipprezentata fit-30 t'April, 2009 fejn jingħad kif ġej:

1. Illi, preliminarjament, l-eccipjenti ma hijiex il-legittima kontradittrici f'din il-kawza u ghandha tigi liberata mill-osservanza tal-gudizzju stante li hija ma kienitx parti mill-Ftehim li bih il-proprjeta` meritu tal-kawza giet trasferita lill-Gvern ta' Malta;

2. Illi, subordinatament u minghajr pregudizzju imma dejjem in via preliminari, l-ebda wiehed mill-atturi ma ghandu l-interess guridiku necessarju biex jagħmel din il-kawza u ghalhekk it-talba attrici ghandha tigi respinta;

3. Illi, subordinatament u minghajr pregudizzju imma dejjem in via preliminari, t-talba attrici hija intempestiva stante illi t-trasferiment li sar tal-proprjeta` 39, gia` 19, Triq San Kostantinu, Birkirkara, meritu tal-kawza, sehh in forza ta' Trattat Internazzjonali ffirmat bejn is-Santa Sede u r-Repubblika ta' Malta fit-28 ta' Novembru 1991 u ratifikat fit-18 ta' Frar 2003 kif ukoll in forza tal-Att numru IV tan-1992 dwar Proprjeta` ta' Entitajiet Ekklesjatici – Kap 358 tal-Ligijiet ta' Malta, liema trattat u ligi ghandhom pjena validita` u l-validita` tal-istess ma qed tigi bl-ebda mod attackkata;

4. Illi, subordinatament u minghajr pregudizzju, l-atturi la jirraprezentaw fil-gudizzju, kif jippretendu, lill-poplu Karkariz, u

lanqas ghandhom ir-rapprezentanza guridika tal-Kolleggjata ta' Santa Elena f' Birkirkara;

5. Illi, subordinatament u minghajr ebda pregudizzju, mhux minnu illi s-socjeta` attrici Dun Filippo Borgia hija l-werrieta ta' Dun Filippo Borg;

6. Illi, subordinatament u minghajr ebda pregudizzju, mhux minnu li l-Kurja Arciveskovili ttrasferiet il-fond 39, gia` 19, Triq San Kostantinu, Birkirkara, lill-Ufficju Kongunt;

7. Illi, subordinatament u minghajr pregudizzju, mhux minnu li l-eccipjenti hadet il-propjeta` tal-Kolleggjata ta' Santa Elena u ghaddietha lill-Ufficju Kongunt;

8. Illi subordinatament u minghajr pregudizzju, mhux minnu li l-Kurja Arciveskovili u l-Gvern ta' Malta ttrasferew lill-Ufficju Kongunt il-propjeta` 39, gia 19, Triq San Kostantinu, Birkirkara;

9. Illi, subordinatament u minghajr pregudizzju, il-propjeta` li giet trasferita mis-Santa Sede lill-Gvern ta' Malta giet trasferita b'titolu onerus versu l-kunsiderazzjoni pattwita u mhux gratwitament, u ghalhekk ma kien hemm l-ebda detriment fid-dhul tal-Kolleggjata kif allegat;

10. Illi subordinatament u minghajr pregudizzju, in forza tal-artikolu 3 tat-Trattat iffirmit bejn is-Santa Sede u r-Repubblika ta' Malta surriferit il-propjeta` meritu tal-kawza ghandha titqies li giet registrata b'titolu assolut fit-termini tal-Att dwar ir-Registrazzjoni tal-Artijiet -Kap. 296 tal-Ligijiet – liema titolu ilu jipperdura ghal numru kbir ta' snin minghajr ebda oppozizzjoni maghmula taht l-istess Kap. 296 tal-Ligijiet ta' Malta, u ghalhekk ukoll it-talba attrici hija guridikament insostenibbili;

11. Illi, subordinatament u minghajr pregudizzju, jekk is-Santa Sede jew addirittura l-Qdusija Tieghu l-Papa Waqqaf il-Kolleggjata, l-istess Kellhom kull poter legali illi Jirregolaw u anke Jittrasferixxu lill-Gvern ta' Malta l-istess proprjeta` meritu tal-kawza ghan-nom tal-istess Kolleggjata ta' Santa Elena ta' Birkirkara bhala wahda mill-Entitajiet Ekklesjastici f'Malta;

12. Illi subordinatament u minghajr pregudizzju, ghalkemm f'materji konsimili bhal dak ta' Guspatronat il-Qrati Civili ghandhom gurdizzjoni, tali materji huma pero` regolati esklussivament mid-Dritt Kanoniku u dana kif gie kostantement u anke ricentement deciz mill-gurisprudenza ta' dawn l-Onorabli Qrati;

13. Illi, subordinatament u minghajr ebda pregudizzju, t-talba attrici hija guridikament insostenibbli stante li l-proprjeta` 39, gia` 19, Triq San Kostantinu, Birkirkara giet validament trasferita lill-Gvern ta' Malta;

14. Illi subordinatament u minghajr pregudizzju, l-atturi ghandhom, kif gia` ordnati, jipprezentaw kopji awtentici u legibbli ta' dawn il-kuntratti minnhom ezibita bhala Dok. "A" "B" u "C" kif ukoll traduzzjoni tal-istess; L-esponenti minn issa tirrizerva li tressaq eccezzjonijiet ulterjuri meta tigi notifikata bl-istess kopji u traduzzjonijiet u dan fuq l-iskorta tal-gurisprudenza pacifika u kostanti fis-sens illi l-konvenut ma jistax jigi imqieghed f'posizzjoni li ma jkunx mgharraf sew dwar il-pretensjonijiet u provi li qed isiru kontra tieghu u jibqalu d-dritt li jeccepixxi hekk kif huwa jingieb a konnoxxenza ta' dak li l-atturi qed jallegaw u tal-prova allegatament maghmula kontrih in sostenn.

Illi dwar il-fatti kif imsemmija fuq ir-Rikors Guramentat, l-eccipjenti tikkontesta l-fatti elenkati fil-premessi tar-Rikors Guramentat u kif ukoll dawk innizzla fid-dikjarazzjoni Guramentata annessa mal-istess Rikors Guramentat.

Illi l-fatti imsemmija fl-eccezzjonijiet numru 1 - 13, l-esponenti tiddikjara li taf bihom personalment.

Rat illi fid-9 t'April 2019 din il-kawża giet assenjata lil din il-Qorti kif issa preseduta¹.

Rat illi waqt is-seduta tad-19 ta' Novembru 2009, din il-Qorti diversament preseduta ordnat illi “ghandha tiġi ttrattata u deciza t-tieni eccezzjoni ta' l-Ekonomu ntimat u t-tieni eccezzjoni tad-Direttur tal-Ufficju kongunt u Prim Ministru”².

Rat l-atti kollha tal-kawża.

Rat il-provi kollha li tressqu fil-kors tal-kawża.

Rat (a) in-nota ta' sottomissjonijiet tal-Prim'Ministru u tad-Direttur tal-Ufficju Kongunt pprezentata fil-15 ta' Marzu 2013³; (b) in-nota ta' sottomissjonijiet tal-Ekonomu ta' Monsinjur Arcisqof ipprezentata fit-22 ta' Marzu 2013⁴; u (c) in-nota ta' sottomissjonijiet tar-rikorrenti ipprezentata fid-19 ta' Lulju 2017⁵, liema noti jittrattaw limitatament it-tieni eccezzjoni preliminari tal-konvenuti rispettivi.

Rat illi fl-4 ta' Settembru 2013 miet ir-rikorrent Reverendu Kanonku Dun Carmelo Calleja u għalhekk intalbet it-trasfuzjoni tal-ġudizzju, iżda mill-atti ntwera li qabel il-mewt tiegħu huwa kien assenja l-jeddijiet litigjuzi tiegħu konnessi ma' din il-kawża lill-għaqda rikorrenti.

Semgħet it-trattazzjoni tal-abbli Avukati tal-partijiet dwar l-eccezzjonijiet preliminari surriferiti.

¹ Paġna 632 tal-proċess.

² Paġna 285 tal-proċess.

³ Paġna 516 tal-proċess.

⁴ Paġna 535 tal-proċess.

⁵ Paġna 557 tal-proċess.

Rat illi l-kawża thalliet għal-lum għas-sentenza dwar l-imsemmija eċċezzjonijiet preliminari.

Ikkunsidrat

Fatti storiċi

Fis-seklu sbatax Dun Filippu Borg (xi daqqiet indikat ukoll bħala Borgia), Rettur tal-Knisja Parrokkjali fl-art ta' Birkirkara, xtaq iwaqqaf "fl-imsemmija Knisja Parrokkjali, Kollegġjata u fiha jqegħdilha biss Prepożitura, li tkun id-dinjità ewlenija u waħdanija tagħha u tnax-il Kanonikat u daqstant oħra prebendi, u jqegħdilha wkoll Vigarju Perpetwu wiehed ġo Vigarjat Perpetwu wiehed, biex jieħu ħsieb il-kura tal-maħbubin ulied din il-Parroċċa, u jaqdi l-uffiċċju u x-xogħol kollu tal-Parroċċa"⁶. Dun Filippu Borg kien lest li permezz ta' kuntratt skont il-liġi jistabbilixxi li jagħti f'ħajtu erba' mija u għoxrin skud u wara mewtu tlett mitt skud bħala sehem (salarju) tal-Prepożitura u l-kanonċi. Kien għalhekk li fis-sena 1630 Dun Filippu Borg kien talab lil Papa Urbanu VIII sabiex iwaqqaf l-ewwel kollegġjata fil-gżejjer Maltin.

Ta' min josserva li fis-seklu sbatax it-territorju tal-parroċċa ta' Birkirkara kien wiehed estensiv tant li maż-żmien dan it-territorju inqasam fi 23 parroċċa oħra li jinkludu l-Imsida, H'Attard, il-Madliena u tas-Sliema.⁷

Papa Urbanu VIII permezz tal-Bolla tal-'Fondazzjoni Filippina' magħmula fil-5 ta' Diċembru 1630 laqa' t-talba ta' Dun Filippu Borg sabiex minflok Parroċċa jkun hemm Knisja Kollegġjata taħt it-titolu u l-isem ta' Santa Liena. Din il-Kollegġjata hija magħmula min Prepostu, li jkun il-kap tal-Knisja Kollegġjata u tal-Kapitlu tagħha u tnax-il Kanonikat u daqstant ieħor prebendi. Sabiex tiġi mwaqqfa l-imsemmija Kollegġjata, Dun Filippu Borg

⁶ Meħuda mill-Bolla tal-'Fondazzjoni Filippina', 1630, paġna 214 tal-proċess.

⁷ Informazzjoni meħuda mid-diskors tal-okkażjoni ta' Jum il-Kollegġjata (sena 2008) mhejji mill-Imħallef Emeritu Franco Depasquale, paġna 375 tal-proċess.

kellu jizgura għal dejjem ir-renta ta' kull sena bħala ħlas lill-Prepożitura u Kanonikati għal xogħolhom fil-Kollegġjata.

Wara li harget din il-Bolla ta' Fondazzjoni fl-14 ta' Lulju 1632 Dun Filippu Borg assenja numru ta' beni sabiex minnhom ikunu jistgħu jithallsu l-Prepostu u l-kanonci. Il-Qorti tosserva illi ma giex ipprezentat kopja awtentikata jew traduzzjoni ta' dan il-kuntratt u lanqas lista' ta' dawn il-beni. Peress li ma kienx hemm kontestazzjoni f'dan ir-rigward il-Qorti ser tqis illi l-fond 39 ġia 19 Triq San Kostantinu, Birkirkara kien imdaħħal fil-lista ta' beni msemmija f'dan il-kuntratt. Fit-30 ta' Mejju 1633 fl-atti tan-Nutar Ferdinandu Zarb, Dun Filippu Borg għamel strument ta' ipoteka fejn bis-saħħa tiegħu rabat l-introjtu miċ-ċnus bħala salarju għal meta tiġi mwaqqfa l-Kollegġjata. Fl-10 ta' Mejju 1635 ġie approvat l-Istatut għat-tmexxija tal-Kollegġjata minn Papa Urbanu VIII u għalhekk setgħet tingħata eżekuzzjoni tal-kollegġjata. Dan seħħ meta Dun Filippu Borg u l-Illu Rev.mu Ġwann Micallef bħala Kummissarju Sotto Delegat u Eżekutur Appostoliku wettqu kuntratti sinallagmatici ċivili fl-atti tan-Nutar Ferdinandu Zarb fl-10 ta' Mejju 1635, b'dan għalhekk giet mwaqqfa l-Mensa Filippina. Silvio Azzopardi fl-affidavit tiegħu spjega li l-beni mhollija fil-Mensa / Fondazzjoni kellhom jintużaw bħala doti tal-Prepożitura u l-Kanonikati, sabiex b'hekk il-kanonci jkunu jistgħu jkollhom għajxien diċenti.

Vincent Parnis, Silvio Azzopardi u Joseph Sammut Alessi fl-affidavits tagħhom irreferew għall-avveniment li seħħ bejn l-1935 u l-1936 fejn l-Isqof ta' Malta Mons. Mauro Caruana ried jieħu l-amministrazzjoni ta' kull enti ekkleżjastika li kellha dħul ta' inqas minn 35 sterlina. Il-Kanonci tal-kollegġjata kienu talbu żmien sena biex jgħollu ċ-ċnus u b'hekk idañhlu iktar minn 35 sterlina iżda din it-talba giet miċhuda. Ġara li fit-3 ta' Lulju 1936 ta' numru ta' Karkariżi prominenti waqfu s-soċjetà Dun Filippu Borgia, bl-iskop li tħares id-drittijiet tal-Kollegġjata u d-drittijiet tal-poplu Karkariż ħalli jibqa' jgawdi mill-jedd tal-ewwel preferenza fl-għażla tal-kanonci tal-kollegġjata. Din is-soċjetà kienet bdiet ukoll proċeduri legali quddiem il-Qorti tar-Sacra Romana Rota f'Ruma fuq din il-kwistjoni, iżda lejn l-aħħar tas-sena 1949 is-Sacra Romana Rota iddecidiet li ma kellhiex kompetenza li tisma' l-każ. Din id-deċiżjoni qajmet ferment fost il-poplu Karkariż u bl-intervent ta-Isqof

Mikiel Gonzi kollox treggħa' lura għal li kien qabel l-1935. L-Isqof Gonzi kien wiegħed ukoll li kien sejjer jirsisti mal-Papa sabiex il-Kollegġjata tiġi elevata għal Bażilika u fil-fatt fis-sena 1950 il-kollegġjata giet mgħonija mill-Papa Piju XII bit-titolu ta' Bażilika.

Fit-28 ta' Novembru 1991, is-Santa Sede bħala l-amministratur tal-ġid kollu li jappartjeni lill-enti ekkleżjastiċi skont il-Kodiċi Kanoniku, ittrasferixxa favur ir-Repubblika ta' Malta, dik il-proprjeta' immobbli f'Malta li ma kinitx meħtieġa mill-Knisja Kattolika għall-għanijiet pastorali. Flimkien mal-proprjetajiet li ġew trasferiti kien hemm ukoll il-fond mertu tal-kawża, li kif diġà ingħad kien ġie assenjat minn Dun Filippu Borg lill-Kollegġjata. Issoċjeta' Dun Filippu Borgia u l-Kanonku Carmelo Calleja f'ismu proprju u bħala membru tal-Kapitlu tal-Kollegġjata Sant Elena istitwew il-kawża odjerna fejn qegħdin jikkontestaw it-trasferiment tad-dirett dominju perpetwu ta' fuq il-fond mertu tal-kawża u qegħdin jitolbu lil din il-Qorti "tiddikjara illi t-teħid tal-proprjeta' 39, (gja 19) Triq San Kostantinu, Birkirkara u t-trasferiment ta' l-imsemmi fond imsemmi mill-Kurja Arciveskovili u mill-Gvern ta' Malta lill-Ufficcju Kongunt ma setghetx isir u l-istess fond għandu jitqies li baqa proprjeta' ta' l-istess Kollegġjata ta' Santa Liena ta' Birkirkara".

Min-naħa l-oħra l-konvenuti fir-risposti ġuramentati rispettivi tagħhom, fost eċċezzjonijiet oħra, issollevaw l-eċċezzjoni li l-ebda wiehed mir-rikorrenti m'għandu interess ġuridiku sabiex iwaqqfu jew iħassru t-trasferiment tad-dirett dominju perpetwu de quo li seħħ mis-Santa Sede lill-Istat ta' Malta.

Ikkunsidrat

Konsiderazzjonijiet tal-Qorti.

Il-ġurisprudenza nostrana fir-rigward tal-interess ġuridiku hija waħda kopjuża. Diversi huma s-sentenzi li rreferew għall-elementi li jeħtieġ jiġu sodisfatti sabiex jiġi stabbilit li l-parti li tipproponi l-azzjoni għandha interess ġuridiku f'dak li qiegħda titlob.

Fis-sentenza **John Muscat et vs. Rachelle Buttigieg et** (27 ta' Marzu 1990)
din il-Qorti diversament preseduta iddikjarat:-

“L-interess irid ikun a) guridiku, jigifieri d-domanda jrid ikun fiha ipotesi ta' l-ezistenza ta' dritt u l-vjolazzjoni tieghu; b) dirett u personali: fis-sens li huwa dirett meta jezisti fil-kontestazzjoni jew fil-konsegwenzi taghha, personali fis-sens li jirrigwarda lill-attur, hlief l-azzjoni popolari; c) attwali fis-sens li jrid johrog minn stat attwali ta' vjolazzjoni ta' dritt, jigifieri l-vjolazzjoni attwali tal-ligi trid tikkonsisti f'kondizzjoni positiva jew negattiva kontrarja ghall-godiment ta' dritt legalment appartenenti jew spettanti lid-detentur.”

L-elementi tal-interess guridiku komplew jigu elaborati fis-sentenza fl-ismijiet **Emilio Persiano vs. Il-Kummissarju tal-Pulizija fil-kwalità tieghu bhala Uffiċċjali Principali tal-Immigrazzjoni** (Rik Nru 1790/2000/2 JRM) mogħtija fit-18 ta' Jannar 2001 fejn gie ritenut li

“Illi ghal bosta snin il-Qrati taghna fissru li l-elementi mehtiega biex isawru interess tal-attur f'kawza huma tlieta, u jigifieri li l-interess irid ikun guridiku, li l-interess irid ikun dirett u personali u li dak l-interess ikun attwali. B'tal-ewwel, wiehed jifhem li dak l-interess ghandu jkollu mqar izzerriegha ta' l-esistenza ta' jedd u l-htiega li tilqa' ghal kull attentat ta' ksur tieghu minn haddiehor. Dan l-interess m'hemmx ghalfejn ikun jissarraff fi flus jew f'valur ekonomiku [ara, per eżempju, Qorti tal-Appell fil-kawza fl-ismijiet Falzon Sant Manduca vs Weale, maqtugha fid-9 ta' Jannar, 1959, Kollezz: Vol: **XLIII.i.1**];

Illi minbarra dawn l-elementi, gie mfisser ukoll li biex wiehed ikollu interess li jiftah kawza, dak l-interess (jew ahjar, il- motiv) tat-talba ghandu jkun konkret u jesisti fil-konfront ta' dak li kontra tieghu t-talba ssir [ara, per eżempju, sentenza ta' din il-Qorti (PASP) mogħtija fit-13 ta' Marzu, 1992, fil-kawza fl-ismijiet Francis Tonna vs Vincent Grixti, Kollezz. Volum: **LXXVI.iii.592**]”.

Aktar riċenti imbagħad wieħed isib id-deċiżjoni fl-ismijiet **Nike Ventures Limited et vs. John Patrick Hayman et** (Ċit Nru 378/2009 JZM) deċiża minn din il-Qorti diversament preseduta fil-15 ta' Settembru 2014 fejn b'referenza għal deċiżjonijiet ohra rrimarkat li

“[...] rekwizit imprexxindibbli ta' kull azzjoni huwa l-interess fmin jipproponiha ; u dan l-interess ma ghandux ikun ipotetiku imma hemm bzonn li jkun konkret u sussistenti di fronti għal dak li jigi magħzul mill-attur bhala kontradittur legittimu (“**Balluci vs Vella Gera**” – Prim`Awla tal-Qorti Civili – 12 ta` Marzu 1946 ; “**Zammit vs Formosa et**” – Qorti tal-Appell – 11 ta` Gunju 1948 ; “**Zammit Psaila et vs Ellul**” – Prim`Awla tal-Qorti Civili – 23 ta` Jannar 1956).

“Il-Qorti tirmarkat li l-interess tal-attur fl-azzjoni jezisti meta l-attur juri li permezz tal-azzjoni jista` jipprokura xi rizultat vantaggjuż jew skop utili. L-attur irid juri illi għall-esercizzju tad-dritt tiegħu għandu attwalment bzonn li jinvoka l-protezzjoni tal-Qorti (“**Bartoli pro et noe vs Zammit Tabone et**” – Qorti tal-appell – 24 ta` Marzu 1961). L-interess huwa l-mizura ta` l-azzjoni. Dan l-interess għandu karattru personali jigifieri illi l-vjolazzjonijiet biss għad-drittijiet li jappartjenu lill-atturi jawtorizzawh li jeżercita l-azzjoni. U dan l-interess, ikun x`ikun, morali jew pekunarju, irid ikun dejjem guridiku, jigifieri, korrispondenti għal-lezjoni tal-veru dritt ; u jrid ikun dirett jew derivanti minn kawza korrelattiva mal-persuna li tagħxi, kif ukoll irid ikun legittimu u attwali. Ir-rekwizit ta` l-interess huwa ndispensabbli għall-proponibilita` ta` domandi fi kwalunkwe sede kontenzjuża ; huwa l-bazi tal-azzjoni u ma jistax ikun hemm azzjoni jekk ma jkunx hemm interess. Jekk l-azzjoni tkun inkapaci li tipproduci rizultat vantaggjuż jew utili għal min jipproponiha, dik l-azzjoni ma tistax tigi pretiża (“**Camilleri et vs Sammut et**” – Prim`Awla tal-Qorti Civili – 7 ta` Jannar 1953).

Hekk delinejati l-principji ewlenien rigwardanti l-interess guridiku, din il-Qorti sejra tgħaddi sabiex tapplikahom għall-każ odjern.

Ikkunsidrat;

Ġuspatronat Attiv u Ġuspatronat Passiv.

Ir-rikorrenti jibbażaw l-interess ġuridiku tagħhom fuq dak hekk imsejjaħ ġuspatronat attiv u ġuspatronat passiv. Vincent Parnis jispjega: “L-attiv huwa tal-Kanonci jiġifieri huma jkollhom biex jghixu u din kienet ir-raguni li l-Papa obbliga lil Dun Filippu biex jaghti gidu. Il-ġuspatronat passiv jappartjeni lill-Poplu Karkariz fis-sens li kif ordna il-Fundatur, il-Kanonci ghandhom jintaghzlu minn Ulied Birkirkara u biss jekk ma jkunx hemm biżżejjed li jista jinhatar Kanonku minn barra B’kara. Ghalhekk l-ewwel preferenza hija ta’ ulied B’kara.”⁸

Ikompli jispjega li “Meta Dun Filippu haseb li titwaqqaf il-Kolleggjata ried li jkun hemm grupp ta’ qassisin Karkarizi jissejhu kanonci u f’daqqa jissejhu il-Kapitlu u dan kellu jkun dedikat il-hin kollu għall-gid spiritwali tal-Poplu Karkariz. Allura parti mill-Ġuspatronat Passiv huwa dan l-interess li ghandu l-Poplu Karkariz bhala beneficjarju dirett tax-xogħol li jagħmel il-Kapitlu.”⁹

Mill-Bolla tal-Fondazzjoni jirrizulta li l-Prepositura u l-Kanonikati huma riservati għall-qraba tal-Fundatur Dun Filippu Borgia u għal dawk li huma minn Birkirkara. Fin-nuqqas li ma jkunx hemm minn dawn biss l-imsemmija Prepositura u l-Kanonikati jingħataw lil dawk il-Maltin li m’humieq minn Birkirkara.

Ix-xhud Joseph Sammut Alesesi spjega li “meta l-kapitlu kien jagħzel kanonku kien ikun qed jeżerċita id-dritt ta’ jus patronat attiv filwaqt li l-poplu karkariz kien ikun qed igawdi mill-jus patronat passiv għaliex ukoll il-kanonci kellhom qabel xejn jintaghzlu minn fost ulied il-poplu karkariz.”¹⁰

⁸ Pagna 303 – 304 tal-proċess.

⁹ Pagna 304 tal-proċess.

¹⁰ Pagna 343 tal-proċess.

Ikkunsidrat;

Id-defunt **Reverednu Kanonku Carmelo Calleja** fl-affidavit tiegħu kien spjega li “bhala Kanonku li ngawdi *jus patronatus* attiv jien insostni illi ghandi interess ġuridiku peress li jien wiehed mill-kanonci tal-mensa Filippina ta’ Dun Filippu Borgia. Il-Fundazzjoni Filippina tikkonsisti fi tnax (12)-il kanonku li jien wiehed minnhom u daqstant ohra prebendi (salarji) u prepozitura (l-oghla dinjita’ tal-kapitlu bil-prebenda tagħha). Is-salarji ta’ dawn il-kanonikati jakkumulaw mill-proprjeta tal-kolleggjata imhollija mill-fundatur cioè’ Dun Filippu Borg”.¹¹

Waqt il-**kontro-eżami ta’ Silvio Azzopardi** fit-23 ta’ Ġunju 2011 ġie emfasizzat illi l-kolleggjata m’hiex magħmula biss mill-Kanonku Carmelo Calleja, għalkemm huwa għandu interess għaliex jieħu l-ħlas dirett mill-kolleggjata:

“Dr. Dominic Cassar: Naqblu wkoll li l-kolleggjata u l-membri tal-kapitolu, il-membri individwali bħal Kanonku Calleja li pprezenta din il-kawża flimkien mas-soċjetà huma żewġ persuni distinti? Jiġifieri l-Kanonku huwa persuna u l-kolleggjata hija persuna

Xhud: Hekk hu

Dr. Dominic Cassar: U naqblu li l-Kanonku ma jirrapprezentax lill-kolleggjata ta’ Sant’Elena?

Xhud: Il-Kanonku jirrapprezenta lilu nnifsu għax jieħu l-ħlas dirett

Dr. Dominic Cassar: Lilu nnifsu u mhux il-kolleggjata

Xhud: Ukoll

Dr. Dominic Cassar: Jekk qed tgħidli li wkoll, trid tispjega għaliex

Xhud: Ukoll, iva. Fil-fatt, anke biex issir emenda fl-istatut kapitolari jrid ikun hemm il-kunsens unanimu tal-kapitolu kollu. Ma seta’ jsir xejn mingħajr il-kunsens speċjalment f’materji importanti u jgħidlek li fi żmien

¹¹ Paġna 245 tal-proċess.

hmistax, iridu jsiru 3 sessjonijiet kapitolari illi jekk fl-aħħar waħda ma ssirx qbil unanimu sħiħ bejn il-kapitolu kollum, ma jistax isir dak it-tibdil.”¹²

Kolleggjata.

Fl-affidavit tiegħu **Vincent Parnis** jispjega li kolleggjata “hija grupp ta’ saċerdoti li jkunu Kanonci u li l-ghan ewlieni tagħhom kien li jkunu dedikati il-hin kollu għall-Pastorali tal-Poplu Karkariż. Ta dan kellhom **prebenda** u **distribuzzjoni** li huma forma ta’ hlas biex jintmantnew bihom u jkunu jistgħu jiddedikaw il-hin kollu tagħhom għall-gid spiritwali tal-Poplu Karkariż.”¹³ Ikompli jgħid li “Il-prebenda u d-distribuzzjoni kienu jithallsu lilhom mir-renti tal-proprjeta li Dun Filippu gie obligat mill-Papa biex jassenja lill-Kolleggjata biex tkun tista tkun indipendenti finanzjarjament mill-bqija tad-Djocesi.”¹⁴

L-istess gie affermat minn **Joseph Sammut Alessi** fejn fl-affidavit tiegħu spjega li “l-proprjeta u l-introjtu minnha [cioe l-introjtu mill-proprjeta] kien iservi sabiex jithallsu l-prebendi tal-kanonci u nghid prinċipalment għalhekk kif ukoll għall-spejjeż ohra li jkollha l-kolleggjata.”¹⁵

Vincent Parnis fl-affidavit tiegħu jispjega kif giet fis-seħħ is-Socjeta Dun Filippu Borgia. Jgħid li bejn l-1935 u l-1936 l-Isqof ta’ Malta Mauro Caruana ried jieħu l-amministrazzjoni ta’ kull enti ekkleżjastika li kellha dħul ta’ inqas minn 35 sterlina. Il-Kanonci tal-kolleggjata kienu talbu żmien sena biex jgħollu ċ-ċnus u b’hekk idaħħlu iktar minn 35 sterlina iżda din it-talba giet miċħuda. Ikompli jgħid li “għalhekk il-kleriku Salvinu Borg Olivier hatar kumitat ta’ hdax-il persuna biex titwaqqaf Socjeta li kellha tissemma bhala Socjeta Dun Filippu Borgia li l-ghan tagħha kien li tiddefendi l-Kolleggjata fejn ma jistgħux jiddefenduha l-Kapitlu tal-Kanonci.”¹⁶ Dan gie wkoll

¹² Paġna 464 tal-proċess.

¹³ Paġna 296 tal-proċess.

¹⁴ Paġna 296 tal-proċess.

¹⁵ Paġna 343 tal-proċess.

¹⁶ Paġna 302 tal-proċess.

reaffermat minn Silvio Azzopardi fl-affidavit tiegħu¹⁷ fejn jkompli jispjega li ġie mfassal “statut permanenti għat-tmexxija tas-Socjetà u permezz ta’ plebixxit legali fl-atti tan-Nutar Joseph Gatt din is-Socjetà inagħtat l-approvazzjoni mill-kapijiet tal-familji Karkariżi għall-iskop biex tiddefendi d-drittijiet tal-Kolleġġjata u tal-istess Poplu.”¹⁸

Is-socjetà tishaq li wara li ġiet imwaqqfa din is-socjetà, l-istess Socjetà kienet fethet proceduri quddiem ir-Sacra Romana Rota f’Ruma sabiex tiddefendi dak li l-Kanonci ma setgħux jiddefendu. Jgħidu li r-Sacra Romana Rota f’Ruma kienet irrikonnixxithom daqstant ieħor l-Isqof Gonzi.

Ikkunsidrat;

Is-socjetà rikorrenti tgħid li hija għandha interess ġuridiku tistitwixxi l-kawża odjerna għaliex il-poplu Karkariż għandu interess li l-proprietà tal-Kolleġġjata tiġi amministrata mill-istess Kolleġġjata. Bid-dovut rispettt dan l-argument ma jreggix f’ambitu legali. Is-socjeta' attriçi qatt ma kellha l-amministrazzjoni tal-immobbli de quo u għalhekk m'għandha l-ebda awtorita' legali illi taġixxi fir-rigward tal-istess. Iç-çens gravanti l-immobbli de quo kien imur għall-kapitolu tal-Kolleġġjata u mhux għas-socjeta' attriçi. Mhux rilevanti għall-finijiet tad-deliberazzjoni dwar l-interess ġurdiku illi s-socjeta' attriçi twaqqfet sabiex tiddefendi l-interessi tal-Kolleġġjata u tal-poplu Karkariż. Is-sottomissjoni tas-socjeta' attriçi fir-rigward ma fihex fundament legali.

Fl-affidavit tiegħu ix-xhud Silvio Azzopardi spjega li “l-amministrazzjoni tal-Kolleġġjata tappartieni *pleno iure* lill-Kapitlu u lill-Kanonci tal-Kolleġġjata kif jirriżulta mill-Bolla nfisha kif ukoll mill-korp tal-Istatuti li “jiffurmaw parti integrali mill-istess fundazzjoni.”¹⁹ Inoltre jispjega li “Fil-Bolla hemm stabbilit illi l-beni sew mobbli [u] immobbli għandhom ikunu meħlusa minn

¹⁷ Paġni 326 – 330 tal-proçess.

¹⁸ Paġna 329 tal-proçess.

¹⁹ Paġna 308 tal-proçess.

xi ħakma jew setgħa ta' terzi u li kellhom jiġu amministrati mill-Prepostu u l-Kanonċi *pro tempore*.”²⁰

Meta Silvio Azzopardi gie mistoqsi in kontro-eżami jekk hemmx “xi dokument [...] fejn il-kollegġjata tat poteri lill-poplu Karkariż biex jidher għan-nom tagħha?” huwa wieġeb “għan-nom tagħha jidher il-kapitlu”.²¹ Imbagħad għal mistoqsija “f’diffikultajiet rigward materji ta’ proprjetà, min tgħidu intkom suppost tadixxi l-kollegġjata? Għand min għandha tmur il-kollegġjata?”, ir-risposta kienet “għand l-awdituri tal-kapitlu”.²² Din mhux l-unika darba fejn Silvio Azzopardi xhed li s-Socjetà Dun Filippo Borgia ma tirrappreżentax lill-kollegġjata fi kwistjonijiet ta’ proprjeta:

“Dr. Dominic Cassar: [...] ara naqblux illi s-socjetà Dun Filippo Borgia ma tirrappreżentax il-kollegġjata. Inti għidtilna li tirrappreżenta l-poplu Karkariż, għandha interessi fil-ġust patronat imma lill-kollegġjata ta’ Sant’Elena ma tistax tidher għaliha fuq il-kuntratti

Xhud: Ma tidhirx għaliha fuq il-kuntratti, le

Dr. Dominic Cassar: U lanqas kienet tidher għaliha, la issa u lanqas fl-1991, hux hekk?

Xhud: Ma dehritx fil-kuntratti, le”²³

Dak li jgħid Silvio Azzopardi fix-xhieda tiegħu huwa minnu għaliex fl-Istitut tal-kollegġjata taht l-ewwel kapitolu tal-ewwel titolu gie stabbilit li “la cura ed amministrazione della Chiesa sopradetta e di tutte le entrate certe ed incerte, legati pii, decime di beni annessi e commessi dependenti, e non collativi, ed altri emolunti spirituali e temporali spetta in tutto e per tutto alla libera disposizione del Capitolo della medesima Colleggiata [...]”²⁴

Ikkunsidrat;

²⁰ *ibid.*

²¹ Pagna 459 tal-proċess.

²² Pagna 460 tal-proċess.

²³ Pagna 458 tal-proċess.

²⁴ Pagna 225 tal-proċess.

Dak li l-Qorti trid tiddeċiedi f'dan l-istadju huwa jekk iż-żewġ atturi għandhomx l-interess ġuridiku neċessarju sabiex jitolbu dikjarazzjoni gudizzjarja "illi it-tehiet tal-proprjeta' disgha u tletin (39) gja numru dsatax (19) Triq San Kostantinu Birkirkara u t-trasferiment ta' l-imsemmi fond mill-Kurja Arciveskovili u mill-Gvern ta' Malta lill-Uffiċju Kongunt ma setghax isir u l-istess fond għandu jitqies li baqa' proprjeta' ta' l-istess Kolleġġjata ta' Sant Elena ta' Birkirkara." L-atturi adixxew lill-Qorti fuq il-pretest illi l-kawża minnhom istitwita qed issir fl-interess tal-poplu Karkariż, tal-Kolleġġjata ta' Birkirkara u ta' fondazzjoni ta' ġuspatronat lajkali.

Illi l-interess ġuridiku mhux neċessarjament ikun wieħed ta' proprjeta' u jista' jkun anke ta' natura morali. Izda sabiex jissodisfa l-estremi meħtieġa tali interess jeħtieġ li jikkorrispondi ma' leżjoni ta' dritt. Ma jirriżulta minn imkien fl-atti li l-atturi sofrew xi leżjoni ta' xi dritt li huma għandhom jew kellhom qabel il-fatt impunjat. Il-Kanonku Calleja seta' kellu xi drittijiet x'jivvanta kontra l-Kolleġġjata izda qatt ma kellu jew inġhata id-dritt li jirrapreżenta lill-Kolleġġjata sabiex jimpunja trasferiment ta' proprjeta' li seta' kellha qabel.

Tenut kont li hawn si tratta ta' Fondazzjoni pia l-eżami ta' l-interess ġuridiku pretiż mill-atturi jeħtieġ li jsir fid-dawl tal-liġi regolanti l-materja in diżamina.

Fondazzjoni Ekklesjastika regolata mill-Kodiċi Kanoniku mhux mill-Kodiċi Ċivili.

Artikolu 1742 tal-Kodiċi Ċivili jipprovdi illi

" Bla ħsara ta' kull liġi oħra speċjali f'Malta, il-benefizzji ekklesjastiċi, jew il-kappellaniji ekklesjastiċi perpetwi, jew il-patrimonji sagri jew sussidji patrimonjali perpetwi għandhom, sew għal dak li għandu x'jaqsam mal-eżerċizzju, it-tgawdija, it-tmiem jew it-telf tal-ġuspatrunat, attiv jew passiv, kif ukoll għal dak li għandu x'jaqsam mal-kwalifiki u l-kondizzjonijiet meħtieġa sabiex jistgħu jikkostitwixxu titolu ta' ordinazzjoni jew sabiex jista' jsir użu minnhom għaldaqshekk,

huma regolati mil-liġi kanonika li issa jew minn żmien għal żmien tkun isseħħ f'Malta."

Il-Qrati tagħna kellhom diversi okkażżjonijiet fejn applikaw il-liġi kanonika meta aditi sabiex jiddeċiedu vertenzi dwar fost l-ohrajn ġuspatronati. F'dan ir-rigward issir refernza għas-sentenza mogħtija mill-Qorti tal-Appell fit-23 ta' Mejju 1994 fl-ismijiet "**Wisq Reverendu Kanoniku Dun Gwann Borg vs Sandra Vella et**" kif ukoll għas-sentenza mogħtija mill-Qorti tal-Appell fid-29 a' April 2008 fl-ismijiet "**Vincent E. Ciliberti noe. Vs Marianna Spiteri et.**" Fejn jirrigwarda patrimonju sakru, bħal ma hi il-Fondazzjoni Dun Filippo Borgia, il-liġi applikabbli u enforzabbli mill-qrati ċivili hija l-liġi kanonika. Skond il-liġi kanonika huwa l-isqof tal-post, jew il-persuni li huwa jiddelega, li jirrapreżenta l-entitajiet Ekklesjastiċi. Tenut kont li sew il-Fondazzjoni Dun Filippo Borgia kif ukoll il-ġuspatronat marbut magħha huma entitajiet Ekklesjastiċi, allura jsegwi skond il-Liġi Kanonika illi dawn jaqgħu taħt l-amministrazzjoni ta' Monsinjur Arċisqof fil-kwalita' tiegħu tal-ordinarju ta' Malta. Difatti Kanoni 1276 tal-Kodiċi Kanoniku jipprovdi illi "ordinaries must carefully supervise the administration of all the goods which belong to public juridical persons subject to them without prejudice to lawful titles which may give the ordinary greater rights." Il-fondazzjoni in diżamina taqa' fid-definizzjoni ta' persuni ġuridiċi pubbliċi kif stipulat fil-Kodiċi Kanoniku.

Il-Fondazzjoni Dun Filippo Borgia twaqqfet bl-awtorita' apostolika u hija regolata bil-liġi kanonika. Id-dirett dominju fuq l-immobbli de quo li l-Kollegġjata Elenika jew il-Fondazzjoni Filippina kienu jgawdu qabel ma giet trasferita bis-saħħa tat-Trattat bejn l-Istat Malti u l-Istat tal-Vatikan ma giet trasferit mingħajr konsiderazzjoni tal-benefiċċji li l-Kollegġjata ta' Birkirkara kienet tgawdi. Tant hu hekk illi jirriżulta li t-trasferiment tad-dirett dominju mertu tal-kawża odjerna kien wieħed oneruż għaliex b'korrissettiv għat-trasferiment ingħataw mill-Istat Malti bonds mahruġa mill-Gvern Malti li minnhom il-Kollegġjata ta' Birkirkara tirċevi l-imghax minflok iċ-ċens li preċedentement kienet tirċevi.

Imkien ma nsibu, la fl-att promotur u lanqas fil-provi mressqa mill-atturi, illi l-Kanonku Calleja ma kienx qed jirċevi perjodikament dak lillu spettanti bhala kanononku. Il-Kanonku Calleja qatt ma kien jipposjedi d-dirett dominju tal-fond de quo iżda kien biss il-benefiċjarju, naturalment flimkien ma' kanoniċi oħra, taċ-ċens riżultat tad-dirett dominju de quo. La hu pretiż mill-atturi u wisq anqas saret xi prova illi l-Fondazzjoni Filippina jew il-Kollegġjata Elenika inkarigaw lill-Kanonku Calleja sabiex jistitwixxi proċeduri ġudizzjarji għan-nom tagħhom. Lanqas jirriżultaw l-estremi tal-azzjoni surrogatorja stante li l-Kanonku Calleja qatt ma allega li huwa kreditur tal-Kollegġjata.

Il-ġuspatronat huwa jedd marbut ma' proprjeta' pero' ma jikkostitwixxiex dominju fuq il-proprjeta' is-suġġett tal-ġuspatronat. Qua ġuspatronat lajkali, l-atturi m'għandhom l-ebda jedd *uti dominis* fuq il-ġid tal-fondazzjoni. Ghalkemm l-atturi ma eżebewx elenku tal-ġid li ġie assoġġettat għall-fondazzjoni Dun Filippo Borgia, jidher li ħafna minn dawn il-proprjetajiet kienu soġġetti għal ċnus. Tajjeb wieħed iżomm f'moħħu li din il-fondazzjoni ġiet maħluqa fis-seklu sittax fejn is-saċerdoti u l-kjeriċi kienu jiddependu ħafna għall-għixien tagħhom minn renti anke għaliex dawn ma kellhomx salarju. Dun Filippo kien determinat li l-parroċċa ta' Birkirkara tiġi elevata Kollegġjata taħt it-tmexxija ta' Preposteru u 12-il kanonku. Naturalment kellu jieħu ħsieb għad-dhul tagħhom sabiex dan isehh. Il-Papa Urbanu VIII kien laqa' t-talba u mal-pubblikazzjoni tal-kuntratti sinallagmatici fis-sena 1635 il-fondazzjoni Dun Filippo Bogia saret persuna kanonika ġuridika ai termini tal-Kodici Kanoniku, il-proprjeta' ta' Dun Filippo saret proprjeta' tal-fondazzjoni u konsegwentement saret ġid ekkleżjastiku. Il-ġuspatronat passiv favur il-poplu Karkariż vantat mill-atturi jissarraf billi fl-għażla tal-kanoniċi ġodda saċerdot minn Birkirkara jiġi preferut fuq saċerdoti minn bnadi oħra. Pero' bir-rispett kollu dan ma jaghtix id-dritt, lanqas lill-istess Kollegġjata jew Fondazzjoni, li jitolbu t-tħassir ta' trasferiment formanti parti minn Trattat bejn l-Istat Malti u s-Santa Sede. Fi kliem aktar sempliċi, hadd mill-atturi ma kellu jew għandu id-dritt li jiftaħ kawża dwar proprjeta' li kienet tagħmel parti mill-Fondazzjoni Dun Filippo Borgia.

Ikkunsidrat;;

Punt rilevanti ieħor hu illi interess ġuridiku vantat irid ikun jissussisti fil-konfront tal-konvenuti ċitati. Irrizulta illi hadd mill-konvenuti ma għamel it-trasferiment lamentat mill-atturi għaliex it-trasferiment sar mis-Santa Sede lill-Istat Malti. Kif ġie dikjarat mill-Qorti tal-Appell fis-sentenza "**Joseph Grech vs Ludgarda Grech**" mogħtija fil-11 ta' Jannar 1989:

"... il-Qorti għandha tkun perswaza li l-parti għandha interess li titlob dik id-dikjarazzjoni, u li dik id-dikjarazzjoni hija hekk mitluba tkun tista' tiffirma il-bazi ta' kawza oħra li tkun tista' ssir fil-futur; liema interess m'għandux ikun ipotetiku imma jrid ikun konkret u jrid ikun jissussisti di fronte għall-konvenut li jkun magħzul bhala legittimu kontraddittur".

Huwa aktar milli evidenti għall-Qorti illi huwa karenti fl-atturi l-interess ġuridiku li jadixxu lill-Qorti dwar il-Fondazzjoni Dun Filippo Borgia u l-proprjeta' preċedentement lilha appartenenti illi s-Santa Sede għaddiet lill-Istat Malti bis-saħħa ta' Trattat.

Decide

Għal dawn il-motivi l-Qorti qed taqta' u tiddeċiedi billi ssib li s-soċjetà attriċi Dun Filippo Borgia, sew f'isimha proprju kif ukoll bhala l-akwirenti tad-drittijiet litigjużi tad-defunt Rev. Kanonku Carmelo Calleja, m'għandhiex l-interess ġuridiku meħtieġ sabiex tistitwixxi l-kawża odjerna, u għalhekk tilqa' t-tieni eċċezzjoni tal-konvenuti Direttur tal-Uffiċċju Kongunt u tal-Prim Ministru u tilqa' t-tieni eċċezzjoni tal-konvenut l-Ekonomu ta' Monsinjur Arċisqof u konsegwentement tillibera lill-konvenuti kollha mill-osservanza tal-ġudizzju.

Spejjeż a karigu tas-soċjetà attriċi.

Moqrija.

**Onor. Robert G. Mangion
Imhallef**

**Lydia Ellul
Deputat Registratur**